

# CORINTI JÕ KRĨ WÛR

## Mam Pawrô Jõ Kàhhôc

Ûhÿ, pê Pawrô pê Jeju jarkwa na memprar catêjê nõ, ne hanea ne cupê cupêhkà te ikre cahyr catê, ne hàpên xà ata to pê ajco amji to ajpa. Ne pê Jeju na mehkwy jakrã Corinti jõ krĩ kam mehkri atajê wÿr, pom cu me hõ kàhhôc pijakrut cahyt ita kujate. Na pê mam hõ kàhhôc ita japyr pê **Corinti Jõ Krĩ Kam Jeju Na Mehkwy Jakrã Mehkrĩ Atajê Wÿr, Mam Pawrô Jõ Kàhhôc (1 Corinti).**

Ne mam hõ kàhhôc ita kam cute ampo cunea to mehapackre, mãr quê nee mehkwy jirôa pê me cati to me amji kam hapac to me ipa nare. Mãr quê nee amji na, cute me amji kam hapac xà kên tũmti nõte mehkwy cunea pãc, ne amehũm na hamãr nare. Ne hanea ne, pahte me cuprõn xà kam, me pamã pahte Pahpãm na amji to me pahhimpej xà to hahkre. Ne hanea ne Pahpãm te me pahcunea mã Carõ Pejti jõr na me pamã harê.

He nee ite Corinti wÿr Pawrô te hõkàhhôc pijakrut kujahêc atajê cunea to ipintuw nare, ne ihkwÿ jatujre atajê ri ite to ipintuw.

---

### 1 Corinti 1.1-13

#### Pê Pawrô me cumã amji jarê

*Me Hàpên Xà 18.1-17*

**1** <sup>1-2</sup>Hàpà me ikwy pê Pahpãm na mehkwy, ca Corinti jõ krĩ kam me akrĩ atajê. Ipê Pawrô. Pê Jeju Crixto pê Pahpãm kra amji mã harkwana cumã iprar catê na ixãm. Na wa ite me amã ihhõc, ne ihkujahêc. Ne Jeju kam me pahkjê pê Xoten ita icachê na ihkrĩ. Ne Jeju Crixto cukwa kam ri me apê Pahpãm na mehkwy, na ca ajtea mã me, ne ampeaj kamme apej. Pê Pahpãm ihkra kam ate meajpên hõnco xà ata kôt, pê me ato amji kwÿ xà na, me ana ahwÿ. Ne ihkàhhôc ita hanea ne, pjê cunea kam me cumã Jeju Crixto pê me pajõ Pahhiti kam me hapac to me ipa atajê cunea mã wa ite ihhõc. Ne Jeju pê me pajõ Pahhiti, ne hanea ne cupê me hõ Pahhiti, na wa ite ahna me amã ihhõc.

<sup>3</sup>Ne wa ijōtpê Pahpām pê me pajō Inxū Cati me, me pajō Pahhiti pê Jeju Crixto mã, me acajrên to hane he:

— Ÿhỹ, ca ha Corinti jō krī kam me akwỹ mehkriatajê caprĩ, ne me caxwỳn caxwãm pê me cumã me acarĩcti gõ, mār quênee ame amji mã ampo cupa nare — hane.

**Cu ha Jeju cukwa kam, ampo pej cunea cwa**

*1 Texarõn 5.23-24*

<sup>4</sup>Pahpãm te Jeju Crixto cukwa kam hàhcajrëan kam me ato impej xà ata pyrên, wa ijōtpê hürên ijakryti na cumã amji jarên to ipa. <sup>5</sup>Ne Jeju Crixto kam ate me ajpên hõnco xà ita kam ri, me akrã kre te amji jahkre pejti me, Pahpãm jarkwa kôt me gūjarên xà impejtito, ihcunea na me gakràj. <sup>6</sup>Ne ate me Jeju te amji kam hapac xà intuw pejti jarên xà ita na me amji caxàr, ne ihkôat atỹj me apa. <sup>7</sup>Cwỳrjapê, ca ate me pajō Pahhiti pê Jeju Crixto te amji jaxàr xà na me hikaj xà ita kam, Pahpãm Carõ Pejti te ihtỹj me amã ampo pejtijör xà atajê, ne nee me apê hamre nare. <sup>8</sup>Ne Jeju to ate amji mã me ahimpej xà ata kam ame apec cupate ri, ihtỹj me atehcajpar to ipa, mār ca nee ahna ame apec nare. Mār quê me pajō Pahhiti pê Jeju Crixto te amji jaxàr xà ata kam, nee ampo na amji mã me acuhtom nare.

<sup>9</sup>Ÿhỹ, cu pahtỹj Pahpãm to amji mã me pahhimpej xà ata na, amji mã me to hane. Ne cute hanea ne ihkra pê Jeju Crixto kam pahte me ajpên hõnco tu xà caxuw, cute me pahna hàhwỳr, ne nee cute harkwa ata to ipintuw, ne to hapac kêt nare.

**Pê Corinti jō krī kam Jeju na mehkwy picapõn pa**

*Roman 15.5-6; Epet 4.1-6; Pirip 2.1-4*

<sup>10-11</sup>Ÿhỹ Jeju kam me ikjêjê, he Crowkwỳj na mehkwy nõ te ri imã me akwỹ kwỳa cwỳrjapê ate me garkwa to me ajpên mãn na me garên, wa iteme garên par. Na wa ha me pajō Pahhiti pê Jeju Crixto japrỹa na me ana ahwỳ, ca nee hipêr ame ajpên mãn to me apa nare, ne nee hipêr ajpênto me apicapõn nare. Ne quêt catyt kam cama me ajpên par peaj ne, ne ajpên kam me ahõnco, ne ate amji kam me gapac xà pyxit peaj kôt me apa. <sup>12</sup>Ampo na? He ca ihhêj ne me gakrà cunea kam me amji jarên to me hane he:

— Me ipê Pawrô kôt me ipa catêjê — hane. Ne me gakrà kwỳ me amji jarên to:

— Me ipê Apôr kôt me ipa catêjê — hane. Ne me gakrà kwỳ me amji jarên to:

— Me ipê Petrô kôt me ipa catêjê — hane. Ne me gakrà kwỳ me amji jarên to:

— Me ipê Crixto kôt me ipa catêjê — hane.

<sup>13</sup>Pÿhàpà! Xà ajkĩ Crixto picapôn? Hãpà! He xà ajkĩ pa wa me acwÿrjapê pĩ kam ityc? Hãpà! Xà ajkĩ Jeju japyr kaj na jũm teijapyr na cô kam me anõ cumrãr? Hãpà! He xà me gõ pahhi cwÿrjapê ate amji to me apicapôn ita jũ na, nee me apahãm nare? Ampeaj kam ate amjito me apicapôn ita na, me gũ na ipahãm. Na wa ha me awÿ, ca hacpÿa mã me cuprõ, ne me ajpën hõnco tu na me apa.

## 1 Corinti 11.17-34

### Cu ha catyt kam Jeju to me amji japackre

*Ruc 22.19-20*

**11** <sup>17</sup>Ne ihnõ, ca cormã ihkaj na ame to, na wa nee ate me to impejti na me garën nare. He ca Jeju to ate amji kam me gapac prãnte, ate amji to me cuprõn xà ata kam, ajte nee catyt kam ihkõt me apa nare, ne cama me ajpën to kën to me apa. <sup>18</sup>Ne mam ramã jũm te imã me garën to:

— Corinti jõ krĩ kam Jeju na mehkwy atajê ihtÿj Jeju to amji kam me hapac prãnte me cuprõ, ne cama amji to me ajcokjê, ne ajpën cuna mã mehcuhhê — hane. Wa ite jũm jũjarën xà ita kam ijapac ne amji mã:

— Ampeaj kam mormõ cute me hajÿr — hajÿr. <sup>19</sup>Ne ampo na mormõ ca ame amji to ajcokjê? Mormõ me gakrã kwÿ pê catyt kam me ipa catêjê na, cute amji to me ipipê xà caxuw, hãn ne me amji to caprã. <sup>20</sup>Ca hãn me pajõ Pahhiti to ate me amji japackre xà caxuw me cuprõ, ne me gápàn xà ata kam, nee Jeju to ame amji japackre nare, ne amji too pit mã ame amji japackre. <sup>21</sup>Ampo na? He ca nee me akwy jikaj nare. Ne me atũm prãm catêjê me akwy jirõa pê me apà, ne meakwy prãm na ame apa. Ne me akwy me ikõa to me ikõ, ne me ajpã, ne me akwy mã kôr cakrõ, nee mehkõm nare. <sup>22</sup>Pÿhàpà! Pom me acunea mã me gũrkwa ita? Quê me amã prãm, ca kaam me apà, ne ame ikõ. Mër ampo na mã ca ame Pahpãm na mehkwy caca, ne me cupê hamreare atajê mã amehpahãm to? He ate me hajÿr xà ita kam, jũ wÿr wa ha me ajeiti to me amã icakõc. Na wa ha quêtcatyt kam me amã me pajõ Pahhiti to amji japackre xajõ kur to hahkre.

### Jeju to pahte me amji japackre xà

<sup>23-24</sup>Pê me pajõ Pahhiti, ite me amã ita to hahkre xà to imã hahkre, pê wa ramã me amã to hahkre to hane he. Pê me Jeju kën mãme mën xà ata jõ caxware kam, pê pãw py, ne hũrën hakryti na, Hũm mã amji jarën jirõ pê, ihkryj ne ihkõt me ipa catêjê cunea mã hõr pa. Ne me cumã:

— Pãw ita pê me gahpan xà na cute me ijĩ to kën ata pyrãac, na ca ha ita caxuw ate mehkur xà ata kam, atÿj me ito amji japackre — hane. <sup>25</sup>Ne pê me hãpàn jirõ pê, hanea ne ihkõm xà ata py, ne to hanea ne me cumã:

— Ampo cacô ita ri, Pahlpãm me, me pahte me ajpên par xà intuwti na harê. Na ri ampo cacô ita pê icaprôa te me acwÿrjapê ipijaxwÿrpyràc, na ca ha ita caxuw ate me ampo cacô to me akôm xà ata kam, ca ha atÿj me ito amji japackre — hane. <sup>26</sup>Mêr hõhõ, ate Jeju to me amji japackre prãmte, ca ha me pãw ita ku, ne me ampo cacô ita to ikõ. Ne me hàpàn xà me, mehkôm xà ata quê ha mehcunea mã, me pancwÿrjapê me pajõ Pahlhiti pê Jeju tyc naharên ita na, quê ha ahnaa hacpÿ ne amji jaxà.

<sup>27</sup>Cwÿrjapê quê ha jÿmjê te, me pajõ Pahlhiti to me amji japackre xà jõ to cute me cuprôn ata kur na, mehpahàm nare kam, mehkur ne amehkôm na, quê ha me pajõ Pahlhiti te mencwÿrjapê ihtyc xà catia to, ihtyc ata to mencri, ne me to hõkrenõ, ne amehtùm. <sup>28-29</sup>ÿhÿ, quê ha jÿmjê te me hàpàn xà ata kam, nee mencwÿrjapê Jeju tyc xà ata to me amji kam hapac nare kam, cama ame hàpàn, neamehkôm na, quê ha me taa me amji curê mã me amji mẽ, ne quê ha Pahlpãm ihkên mã me cumê. Cupate, ca ha xa ate amji kam gapac xà to, ate amji pyrác xà ata to amji kampa, ne ahna amji kôpî, jirõ pê, ca ha cormã pãw ata krê, ne cormã ihkõt ampo cacô ata to ame ikõ.

<sup>30</sup>Ca nee ihhêj ne ame ita ton nare cwÿrjapê ri me akwÿ jàhtõa ne me kàj xà, ne me akwÿ jàhtõa ne mehpeacre, ne me akwÿ kwÿ tyc. <sup>31</sup>Nãmri cu ha pahte amji kam me pajapac xà na ampeaj kam me amji kôpîrna, quê ha nee me Pahlpãm me pahcurê mã me pamên nare. <sup>32</sup>Ne Pahlpãm pê Pahlhiti te me pahcurê mã me pamên xà ata to me pajapackre, ne to me pahcuhtac, mâr cu nee mehkrã kên te mehkên mã mencjêj xà ata mã, mehkõt me paxâr nare.

<sup>33</sup>Na ca ha me ikjêjê, ate me pajõ Pahlhiti to me amji japackre xà caxuw me cuprôn na, ca ha xaa me ajpên jikaj, ne me cuprõ, ne cormã me apà. <sup>34</sup>Ne quê ampeaj kam me anõ mã prãm, ca ha gÿrkwa ri apà, mâr ca nee ate me cuprôn xà ata kam, ate me to amji kam gapac xà kaj na, gâpànnare. Ca ha ate me to hajÿr na, quê ha ihtÿj Pahlpãm me acurê mã me amê. Hamre, wa ite me amã ita pit jarên, ne ihkwÿ, wa ha xa curiicato, ne cormã me amã harê, ca ha me hahkre pej.

## 1 Corinti 12.1-31

**Pê Pawrô Pahlpãm Carõ Pejti to me cumã hahkre**

*Roman 12.6-8; 1 Petrô 4.10-11; 1 Jowãw 4.1-2*

**12** <sup>1</sup>ÿhÿ Jeju kam me ikjêjê, imã me apê Pahlpãm Carõ Pejti te me amã ampo jõr xà ata jahkre kêatre na me ato prãm nare. Na wa ha ita caxuw me amã to hahkre, ne ihcunea na ihkõt me amã harê. <sup>2</sup>Xà cormã mam me apê Pahlpãm jahkre kêatre ata to mã, ca ame amji japackre? Por pê pahlpãm cahàc krekà tîr nare, kam ampo hamreare ata

to meamji mã ahêj, pê ihtÿj ajco meato ihhimpej to ipa, na pê ca ajco atÿj ihkôt me apa, ata to amji japackre.

<sup>3</sup>Ne ita kam nee cute hajÿr nare. Quêt Pahpãm Carô Pejti tÿar ata, ihtÿj me ato ihhimpej to ipa, ne taa mã ri me pamã Jeju pê me pajôPahhiti na harê. Cwÿrjapê quê ha jÿm te harên to:

— Jeju ita kêanre — hajÿr na, quê ha ramã Xatanaj carô kên ata, ihcakôc xà ata na to ihhimpej, quê ha to ihcakôc. Ne nee quê Pahpãm CarôPejti jÿm ata jÿm to ihhimpej to hajÿr nare. Ne quê ha jÿm te Jeju jarên to:

— Jeju pê Pahhiti — hajÿr na, quê ha ramã Pahpãm Carô Pejti ata toihsimpej, quê ha harkwa kôt harên to hane. He nee quê ampo carô kên ata hÿjarên xà te hajÿr na jÿm to ihhimpej nare.

### **Pahpãm Carô Pejti ajteare mã me pamã cute amji jahkre pej xà gô**

<sup>4</sup>He Pahpãm Carô pyxit peaj cacrô, ihtÿj me pamã ahpÿanre na ajteare mã, me pahte amji kam me pajapac xà te amji jahkre pej xà atajê jôr to ipa. <sup>5</sup>Me pajô Pahhiti pyxit peaj cacrô, cu ahpÿanre na ajteare mã, cumãmê pajâpên xà pihho jâhtôa to me apê. <sup>6</sup>Ne Pahpãm pyxit peaj cacrô, mã ahpÿanre na cute me pamã ajteare mã, me pahte amji kam me pajapac xà te amji jahkre pej jôr par, mâr cuahpÿanre na, ajteare mã cumã to me apê.

<sup>7</sup>Ne Pahpãm te me pahcunea to imej prãmte ahpÿanre na, ajteare mã, hirãa pê me pahcunea mã Carô Pejti te amji jahkre pej xà atajê jôr par. <sup>8</sup>Pahpãm Carô Pejti hân ne mehkwÿ mã ahpÿanre na, me hâpên xà pihho jôr to ipa. Ne taa, mehkwÿ kwÿ mã, ihcakôc xà te amji jahkre pej krâ kreti jôr to ipa. Ne taa, mehkwÿ kwÿ mã, ihcakôcxà to cute me hapackre xà jôr to ipa.

<sup>9</sup>Ne taa, mehkwÿ kwÿ mã, cute amji mã me Jeju to ihhimpej xà tÿjti jôr to ipa. Ne taa, mehkwÿ kwÿ mã cute me hà catêjê caprâr xà caxuw me cumã carôt jôr to ipa.

<sup>10</sup>Ne taa, mehkwÿ kwÿ mã, cute amjia kôt me hâpên xà pihhoti ton xà nare atajê ton xà caxuw me cumã carôt jôr to ipa. Ne taa, mehkwÿ kwÿ mã, cute me Pahpãm jarkwa tomehcakôc xà caxuw me cumã amji jahkre pej jôr to ipa. Ne taa, mehkwÿ kwÿ mã, cute me Pahpãm Carô te amji kam hapac xà pejti me, ajteare mãjÿm te amji kam hapac xà kêanre jahkre pej xà jôr to ipa. Ne taa, mehkwÿ kwÿ mã, ajteare mã cute mehcaôc xà pihho to mehcaôc xà jôr to ipa. Ne taa, mehkwÿ kwÿ mã, cute mehcaôc xà pihho tomehcakôc xà ata kôt harên to capô xà jôr to ipa.

<sup>11</sup>Ne por Pahpãm Carô pyxit peaj ata ri, ampo itajê cunea to. Ne taa, ahpÿanre na cute me cumã amji kam hapac xà jôr to prãmte atajê jôr to ipa.

**Jeju na mehkwy pê hĩ kam cukrã xà pyrãac**

*Roman 12.3-8; Epet 1.22-23; 4.11-16*

<sup>12</sup>Me pajĩ pyxit peaj, ne ampeaj kam, kam me pahcukrã xà jãhtô, ne me pahcukrã xà ita te amji to cuprôn, ne amji to me pajĩ pyxit peaj. Itajĩkjê na mã, me pajãhtôa cacrô me papê Jeju na mehkwy pê hĩ kam cukrã xà atajê pyrãac. <sup>13</sup>Pê mam me pahkwý kwý pê Juta catêjê, ne me pahkwý kwý pê krĩxãre cahkrit, ne me pahkwý kwý pê amjia kôt amji mã mehãpên catêjê, ne me pahkwý kwý pê cama jũm mã me hãpên catêjê. Ne ahpãanre naajpên caxuw ajco me papa cacrô, pê Pahpãm Carô pyxit peaj, ne me pahto cuprô, ne me pahto Jeju na mehkwy. Ne me papê Jeju jĩ pyxit peaj ata pyrãac. Ne hanea ne pê Pahpãm Carô Pejti me pahcunea mã amji gô.

**Me pahcukrã xà itajê ajpên pê ajteare mã cacrô, me pamã ihcunea na prãm**

<sup>14</sup>Ne me pajĩ pyxit peaj kam, ahpãanre na me pahcukrã xà, hãpên xà caxuw, me pahkam ihcuhhê. Ne nee mã me pahkam me pahcukrã xà nõ pyxit nare. <sup>15</sup>Quê ihhêaj to me pajĩ par amji jarên to:

— Nee ipê gãhkra nare, na rinee ipê gã kam acukrã xà nare — hajÿr cacrô, quê ha cormã cupê me pajĩ kam me pahcukrã xà ata na. <sup>16</sup>Ne quê ihhêaj to me pajapac amji jarên to:

— Ipê gapac ne nee ipê ato nare, na rinee ipê gã kam acukrã xà nare — hajÿr cacrô, quê ha ihtÿj cupê pajĩ kam pahcukrã xà ata na. <sup>17</sup>Ne quê me pajĩ cunea pê me panto pit, jũ mã cu ha me, ne ame awpa? Nare quê me pajĩ cunea pê me pajapac pit, jũ mã cu ha me, ne me ampo pã? <sup>18</sup>Mêr hõhõ, pê Pahpãm me pajĩ kam ahpãanre na, cute me pajĩ kam me pahcukrã xà pyxwÿr prãm̃ti ata na pê kam hũxwÿ. <sup>19</sup>Quê ha me pahkam pahcukrã xà nõ pyxit na mã, quê ha nee cupê me pajĩ nare. <sup>20</sup>Ne nee cute hajÿr nare, ne me pajĩ pyxit peaj kam, ampeaj kam me pahcukrã xà jãhtô.

<sup>21</sup>Cwÿrjapê quê nee me panto me pajũhkra mã harkwa to:

— Imãa icaxuw akôt hamreare, nare, nee imã ana ihprãm nare — hajÿr nare. Nare, quê nee me pahkrã me pahpar mã harkwa to:

— Nee imã ana ihprãm nare — hajÿr nare. <sup>22</sup>Ne me pahcukrã xà kwý peacre cacrô, mã ihtÿj cumã ihkwý na ihprãm. <sup>23</sup>Ne nee me pahcukrã xà kwý kwý impejti nare cacrô, cu ha pahtÿj me hamãr to impeaj ne. Ne me pahcukrã xà kwý kwý to, nee jũmjêmã me papipê xà nare, ne to papipê na me pahpahãm, na cu ha ihpro ne ame to papa. <sup>24-25</sup>Ne me pahcukrã xà impejti kam me pahpahãm nare atajê ri, nee ihpro xà nare, cu ha pahtÿj põ pê ame to papa. Ne Pahpãm mã me pahcukrã xà atajê pyxit peaj, na quê nee apu ajpên japu nare, ne quêt cumã ihcunea te ajpên jamãr na to prãm. Cwÿrjapê ri cute me pajĩ kam me pahcukrã xà itajê cunea pyxwÿr, ne to cuprôn. Ne ihkwý impej nare atajê ri, Pahpãm te ihkwý jirôa pê

to impej. <sup>26</sup>Ne quê ha me pahcukrã xà nõ pyxít ne hà, quê ha ihcahhur cunea ihkàj xà ata cajpê, ne hũ na ihpeacre ne. Ne quê ha ihnõ pyxít ne impej mã ihpÿm, quê ha ihkôt ihcahhur cunea impej mã ihpÿm, ne hũ na hakry.

**Pê Pahpãm, cute mehkwy to impej xà caxuw mehkwy pyxwÿ**

<sup>27</sup>Jíkjê na mã me papê Jeju Crixto na mehkwy atajê cunea pê hĩ pyrãac, ne ahpÿanre na me papê cukrã xà. <sup>28</sup>Pê Pahpãm ahpÿanre na cute mehkwy jamãr ne to impej xà caxuw, mehkwy to ôjtô ne me hũxwÿ.

Ne mam cati mã itajê pê ihkra pê Jeju jarkwa na memprar catêjê. Ne ihcote na itajê pê, Pahpãm jarkwa to cute me cumã mehcakôc catêjê.

Ne ihkôt itajê pê, Jeju te amji kam hapac xà to me cumã hahkre catêjê.

Ne ihkôt itajêpê, Pahpãm carôt kôt cute amjia kôt me hàpênxà pihhoti ton xà nare atajê ton catêjê.

Ne ihkôt itajê pê, Pahpãm carôt kôt cute me hà caprãr catêjê.

Ne ihkôt itajê pê, mehkwytehcajpar catêjê.

Ne mehkôt itajê pê, mehkwy to mehhimpej catêjê.

Ne hanea ne mehkwy pê mehcakôc xà pihho to mehcakôc catêjê.

<sup>29</sup>Xà ajkĩ mehcunea pê Jeju jarkwa na memprar catêjê? Hãpà! Nare mormô, mehcunea pê Pahpãm jarkwa to me hapackre catêjê? Hãpà. Nare, mormô, mehcunea pê Jeju te amji kam hapac xà to me cumã hahkre catêjê? Hãpà. Xà mehcunea Pahpãm carôt kôt amji kôt me hàpên xà pihhoti, ton xà nare atajê ton to me ipa? Hãpà. <sup>30</sup>Nare, mehcunea Pahpãm carôt kôt me hà caprãr to me ipa? Nare, xà mehcunea Pahpãm carôt kôt me harkwa pihho to mehcakôc to me ipa? Nare, xàmehcunea mehcakôc xà pihhoti atajê kôt harên to me capô to me ipa? Hãpà. He ahpÿanre na cute me hàpên xà ton xà pit. <sup>31</sup>Ne ihtÿj me amã, Pahpãm te mam cati mã me amã me gápên xà impejti jôr atajê juwahi to prãm. Ne hàpên xà ata pê Pahpãm jarkwa pejti to cute me hapackre xà. Ne ampo itajê cunea jirôa pê cute amji kam hapac xà impej ata, wa ha cormã me amã harên to hane he.

---

**1 Corinti 13.1-13**

**Me pamã ajpên kĩnti xà ata ri ampo cunea jirô pê cati ne impej**

*Jowãw 13.31-35; Carati 5.13-15; Coroxo 3.12-14*

**13** <sup>1</sup>Imã pjê me côjkwa kam mehkri atajê jarkwa cunea to icakôc jahkre pej cakrô, imã mehcunea kĩn nare ita kam,

quê ha ite me harkwa to icakôc xà ata pê ihhêj rûm wakÿti kràkràc jôkre, ne ihkôt hamreare ne.

<sup>2</sup> Wa Pahpãm jarkwa to me hapackre to ipa, ne hanea ne imã ampo cunea jahkre pej, ne hanea ne imã ampo pimxur, ne hahkre kêatre atajê cuneajahkre pej,

ne hanea ne ite Pahpãm to amji mã ihmpej xà ata kôt itÿj jũ kam kënti nõ catia to antuw jahkre pej cacrô,

imã mehcuneakĩn nare ita kam ri,

nee Pahpãm mã ipê jũm nare,

ne cupê ampo cunea na ijamreare.

<sup>3</sup> Wa ite ijâhcukrêj cunea to ipicràn par, ne hanea ne cama ite, Jeju to amji mã ihmpej cwÿrjapê,

cute me ijĩ tiar to caxàr na me hamã, mã cute me to caxàr cacrô,

imã mehcunea kĩn nare ita kam,

quê ha imãa ihcunea na ihkôt hamreare ne.

<sup>4</sup> Wa ha imã mehcunea kĩn na mã,

wa ha amji mã me to ijâhtùm ryti to ipa.

Ne hanea ne me kam ijâhcjãrënti to ipa,

ne nee hanea ne me hũ na amji to prãm to ipa nare.

Ne nee hanea ne amji to ijâmnãn to ipa nare. Ne nee amji to icati

prãm to ipa nare. <sup>5</sup> Ne nee hanea ne apu amji mã quêt to ipa nare.

Ne nee hanea ne, amji to pit mã apu amji kam ijapac to ipa nare.

Ne nee hanea ne ampo cuneakôt ame kam icryc pyrentu nare.

Ne nee hanea ne jũm te apu ito kên ata to amji japackre nare. <sup>6</sup> ÿhÿ,

wa ha imã me ikwÿ kĩn na mã, wa ha nee cute me ampo kên ton xà ata pyrên ijakry nare.

Ne quêt cute me ampo pej ton xà ata pyrên ijakryti to ipa. <sup>7</sup> Quê ha

imã me ikwÿ kĩn na mã,

wa ha mentête ijãmtàr to ipa ita na.

Ne wa hanea ne Pahpãm to amji mã ihmpej to ipa ita na.

Ne hanea ne Pahpãm to ite amji mã hajÿr ita kam, itÿj me ikwÿ to amji mã hajÿr to ipa ita na.

Ne wa hanea ne ampo cunea kam, ihcunea na ijũcanãr to ipa ita na.

<sup>8</sup> Ne me pamã me pahkwÿ kĩnti xà ita, jũ caxuw me papê hamre xà nare. Ne

ihkĩnte, cu ha pahtÿj jũ caxuw Pahpãm jarkwa to pahte me hapackre xà ita to me tojnõ.

Ne hanea ne, cu ha pahtÿj jũ caxuw me pahcakôc xà pihho to me pahcakôc to me tojnõ.



Ne pahte me ampo jahkre pejatajê, cu ha pahtÿj me to pajapac kêt partu. <sup>9-10</sup>ÿhÿ, cu ha mam me pahnõ ampo jîkjê crire ne cupy, ata to ma amji jamãr to papa, ne jû caxuw ihcunea na cupy, ne ihkõt ihcunea na ita to pit mã amji kam me pajapac to me papa, ne nee hipêr hîkjêincrire ata to me amji japackre nare. Jîkjê na mã, amcro itajêa kam me pamã ampo cunea jîkjê kryjre ne hahkre pej. Ne hanea ne Pahpãm jarkwa to me hapackre xà jîkjê incrire to, cu ame hapackre to me papa. Ne cu ha jû caxuw ampo itajê cunea jahkre pej.

<sup>11</sup> Ne pê wa cormã ipê ahkrare ria mã, itÿj ahkrare cakôc xà ata to icakôc, ne ahkrare te amji mã to ihhimpej xà ata to amji mã ihimpej. Neikà, ne ite ahkrare te amji kam hapac xà atajê cunea rer, ne hîcu. Jîkjê na mã, cu amcro itajêa kam, me papê ahkrare pyrãac, pjê ita kam. Ne jûcaxuw Pahpãm wÿr me pajàpir xà ata pê ramã me pahkà pyrãac, na cu ha nee hipêr pjê kam ampo itajê to me amji japackre prãm nare. <sup>12</sup> Ne cu ha hanea ne irît xà nõ wejti cakênti kam, te ame amji pupun pej prãm, ita jîkjê na mã, cormã nee me pahte me Pahpãm pupun pej nare cakrô, cu ha pahtÿj jû caxuw Pahpãm kuc ri me hõmpu, ne me ajpênpupu. Ne cormã ita kam, me pamã Pahpãm jahkre pej crire, ne cu ha pahtÿj jû caxuw ihcunea na me Pahpãm jahkre pej to hanea, pom quê ihcunea na cumã me pajahkre pej he.

<sup>13</sup> Ne cu cormã me Pahpãm jikaj ita kam, cu ha pahtÿj amji mã me to pahhimpej to me papa rohnÿtti mã. Ne hanea ne pahte amji mã me to hajÿr ita kam, cu ha pahtÿj me hikaj to me papa rohnÿtti mã. Ne hanea ne me pamãmehcunea kîn rohnÿtti mã. Ne pahte amji mã me pahkwÿ kîn ita ri, quêt ihkwÿ itajê jirôa pê cati ne impej.

---

## 1 Corinti 15.1-58

Hacpÿa mã Jeju Crixto tîr xà to me hapackre xà  
*Me Hàpên Xà 2.24-36*

**15** <sup>1</sup>ÿhÿ Jeju kam me ikjêjê itajê, wa ha mam ite me amã Jeju pê me pahpytâr catê jarên ata to, ate me amji japackre prãmte, wa

ha hipêr me amã harên to capô. Pê wa me amã harê, pê ca ahna me amji capa, neatÿj Jeju to amji mã me ahimpej kam me to acrà tu. <sup>2</sup>Ne pê wa me amã harên pejti to harê, pê ca amji mã me to hajÿr xà ata kôt ri, Jeju te me apytàr. Na ca ha ite me amã harên ita to amji mã me hajÿr tÿaj kam me to acrà tu ne. Nãmri ca ha ate amji mã me tohajÿr xà ita jicu na, ca ha Jeju to ate amji mã me ahimpej xà ata kôt hamreare ne.

<sup>3-4</sup>Pê wa Jeju na ijûpar xà ata ri ihkwÿ jirôa pê cati ne impejti, ata pê wa me amã harên to hane he:

“Pê Jeju Crixto me pahkên cwÿrjapê ty,  
pê me harêt,  
pê ahna amcro incrê jirô pê,  
hacpÿa mã ihtîr” hane.

Ne pê ramã Pahpãm jarkwa na ihkàhhôc kam ahna mehhôc ata na ri cute hajÿr. <sup>5</sup>Ne hacpÿa mã ihtîr jirô pê, pê Petrô mã amji to ajpê. Ne hanea ne hapu na, ihkôt me ipa catêjê te tôxi atajê mã amji to ajpê. <sup>6</sup>Jirô pê mã pê, Jeju kam me pahkjêjê jàhtô te quijênta jirôa pê me cumã amji to ajpê. Ne pê me hõmpu atajê kwÿ ramãamehtyc, ne cormã me hàhtôa ne mehtîar na ame ipa. <sup>7</sup>Jirô pê mã, pê hanea ne Tijac mã amji to ajpê, ne ihkôt harkwa na memprar catêjê cunea mã amji to ajpê.

<sup>8</sup>Ne me hîcu xàa kam hanea ne cute imã amji to ipipê, ne hapua na ite hõmpun xà ita pê ihhêj rûm, ahkrare te ihpÿpÿm xà kaj na ihpÿpÿm ata pyrâac. <sup>9</sup>Wa hapu na icator ita kam, wa mam Jeju jarkwa na memprar catêjê atajê cunea japyre mã, ne icrire. Ne imãa ipê Jeju jarkwa na imprarcatêjê nō caxuw ipej nare. Ampo na? He pê wa ajco ite Pahpãm na mehkwy to kêanre to prãm to, ajco itÿj me hahêr to ipa. <sup>10</sup>Cakrô mã nee ite Pahpãm to kêen ita jahpan xà na, cute icaca nare, ne ihtÿj quêt cute, ite cumã harkwa na iprar catê na amji mã icapi, ne Pahpãm te ito impej xà ita kôt hamre nare, na wa itÿj cumã ijâpên toipa. Ne Pahpãm te, ite cumã ijâpên xà na itehcajpar xà ita kam, wa harkwa na cumã memprar catêjê cunea jirôa pê cumã ijâpên to catia to ipa. <sup>11</sup>Wa ha ite mãn me amã Jeju jarên na, nare, me cute mãn me amã harên na, quê ha nee ahna jû mãn nare. Ampo na? He me ijûjarên xà itajê pipên pit. Ne ate ahna me ipar xà atajê to, ca atÿj amji mã me hajÿr to me apa.

### Hacpÿa mã me pahcunea tîr xà to me hapackre xà

<sup>12</sup>Wa hirãa pê me amã hacpÿa mã Jeju Crixto tîr na harên to me ipa ita kam, jû mã ca ha ajte me anõ amji mã mehtyc jarên to:

— Nee hacpÿ mã mehtyc tîr xà nare — hane. <sup>13</sup>Quê ampeaj kam cute hajÿr na, quê nee hanea ne hacpÿ mã Jeju Crixto tîr xà hamreare. <sup>14</sup>Ne nee hacpÿa mã Jeju Crixto tîr nare ita kam, quê ha ite me amã ita na

harĕn xà ita kôt hamreare ne, ne hanea ne ate amji mã me to hajÿrxà ita kôt hamreare ne. <sup>15</sup>Ne cormã ihnõ te hajÿar he. Quê nee hacpÿa mã mehtyc tÿr xà nare na mã, quê nee Pahpãm hacpÿa mã Jeju Crixto to ihtÿr nareita kam, wa cama ite me amã Pahpãm te Jeju to ihtÿr jarĕn xà ita to ame amã ihêj. Ne hacpÿa mã ihtÿr ita kam, jũ mã wa me, ne ame amã ihêj?

<sup>16-17</sup>Quê ha hacpÿa mã mehtyc tÿr xà hamreare na mã, quê ha nee hanea ne Jeju hacpÿ mã ihtÿr nare. Ne quê nee Jeju Crixto hacpÿa mã ihtÿr nare na mã, quêha hanea ne ate amji mã me to ahimpej xà ata kôt hamreare ne, na ca ha cormã me akĕnmã me axà, ne kam me apictor xà itajêa kam ame apa. <sup>18</sup>Ne me pahkwÿ te Jeju Crixto to amji mã mehhimpeaj kam amehtyc atajê, quê ha ihtÿj hanea ne Pahpãm kaj na me acto. <sup>19</sup>Ne quê ha Jeju Crixto pjê ita kam pit mã me pajamã, ne nee me pahtyc xà jirõ pê, pahte me amji pupun xà kĕanre atajê jahpan xàna, me pamã ampo jõr nare na mã, cu ha nee ame amji mã hamãr nare, ne mehcunea jirõa pê me pahkĕn mã me axà.

**Cu ha me pahcunea, Jeju cukwa kam, hacpÿa mã me pahtÿr**

*Me Hàpĕn Xà 26.23; Ipiĕn Xà 20.1-15*

<sup>20</sup>Ne nee cute hajÿr nare ita kam, quĕt ampeaj kam mam ihtÿr cakõnĩ to hacpÿa mã ihtÿr, ata na quê ha hanea ne, ihkõat hacpÿa mã mehtyc atajê pê hÿràc peaj, ne mehcunea hacpÿa mã mehtÿr. <sup>21-22</sup>Ne pê hÿmre pyxit peaj pê me panquĕtti pê Atãw to kĕn ata cukwa kam ri, me pahcunea tyc xà. Jÿkjê na mã, hÿmre pyxit peaj pê Jeju Crixto ata cukwa kam, cu ha quĕt me pahcunea hacpÿ mã me pahtÿr. <sup>23</sup>Quê ha mam hacpÿa mã Jeju Crixto ihtÿr, ne ihkõt quê ha hacpÿ ne cõjkwa pÿn amji jaxà ne wrÿ, me ajkaam, quê ha me cupê me hõ tekjê catêjê atajê hacpÿa mã mehtÿr. <sup>24</sup>Ne curia quê ha ampo cunea jicu xà kam ahtwÿ. Quê ha Jeju Crixto, Hÿm curê xwÿn pê Xatanaj na mehkwy jõ pahhi catêjê carõt tÿjti atajê, cunea tohjê. Mãr quê nee hipêr pjê kam mehkrĩ catêjê to ihhimpej nare, ne quĕt cute Hÿm kam hapac na me to, quê ha me kampa.

<sup>25</sup>Ne quê ha Jeju Crixto me to ihhimpej to ipa ita kam, quê ha ahnaa Hÿm curê xwÿn catêjê cunea ihkra par krac ri me nõr na me to, quê ha me nõ. Quê ha cute me tohjê na me hahkre pej xà na, me hipy ihpar xãm. <sup>26</sup>Ne quê ha me pahtyc xà pê me pahcurê xwÿn ata, quê ha hapua na hicu xàa kam me to hamre. <sup>27</sup>Pê Tawi xwÿ Pahpãm jarkwa kôt hõ kãhhõc kam ihhõc to:

“ÿhÿ, Inxũ Cati,

ate ampocunea to me ihimpej xà na me ixãm,  
ne ate ampo cunea ton itajê to me ihimpej,  
ne hirõ pê me icuhhê na me iton” hane.

Ne Pahpām te ihkra curê xwÿn catêjê cunea to ihhimpej prām to, cumã to ihcakôc to hajÿr. Ne nee ihkra te Hÿm Cati to ihhimpej xà na cute to cumãihcakôc to hajÿr nare. <sup>28</sup>Ne quê ha xa Pahpām, ihkra pê Jeju krac ri mehcunea xàr na me to, ne cute me to ihhimpej na me to, jirô pê quê ha ihkra Hÿm krac ri axà, mārquê Hÿm ihcunea to ihhimpej.

<sup>29</sup>Ne wa ha hipêr me amã hacpÿa mã mehtyc tÿr xà kôt harên kam to icrà tu ne. Ihhêj ne ramã jÿmjê te mehtyc catêjê mã, cô kam me amji cumrâr. Ne ampo caxuw mã cute me hajÿr? Pom quê ha xwahna neehacpÿ mã mehtyc mehtÿr nare ita? <sup>30</sup>Quê ha nee hacpÿa mã mehtÿr xà nare na mã, wa ha nee ampo kên te ito kên xà itajê cunea mã icjêj to ipa prām nare. <sup>31</sup>Pÿhàpà, me ikjêjê! He wa amcro cunea kam ityc xà na pire mã ipa, cu me pajô Pahhiti pê Jeju Crixto kam me pahhônco xà ita kam, wa me apyrênijakryte, me amã amji jarên to hane. <sup>32</sup>Wa ita ri Epet jô krÿ kam me icurê xwÿn catêjê me, me ijarkwa to kypê me ajpên cujtên nare. Mã me cupê ampo jàprêhti ata pyrác, ne cute me ikam ihtêm, ne ajmâr me icuran. Ne hacpÿa mã mehtyc tÿr xà nare ita kam, mêr ampo na mã wa ajte ampo kên itajê cunea mã icjêj to ipa? Ne quê nee hacpÿ mã mehtyc tÿr xà nare na mã, cu ha pajapacta ne mehkrã kên te me amjijarên xà kôt me amji kampa, ne me amji mã:

— Apê na ame pahtyc xà ita kam, hacme, ne ame ampo to ikô, ne ame apà, ne cormã ita kam ame amji kÿn cri — hane.

<sup>33</sup>Cohê! Me guphêa ne, mâr quê nee jÿm me amã ihhêj nare! Ampo na? He cu ha mehkrã kên kôt me papa, ne me pahna ahtÿm nare, quê ha haneane me pahkrã kêanre ne. <sup>34</sup>He nee me akwÿ kwÿ mã Pahpām carôt jahkre pej nare ita kam, xà nee ahna amji jÿ na me apahàm nare? Na ca ha ate amji kam me gapac xà kên kôtme apa xà atajê jicu, ne hacpÿa mã hipêr catyt kamate amji kam me gapac xà impejti kam me apa.

### **Hacpÿa mã me pahtÿr jirô pê me pajÿ tuw kôt harên xà**

*Ruc 20.34-36; Roman 8.10-11; Pirip 3.20-21*

<sup>35</sup>Ca ihhêaj to me akwÿ kwÿ mehtyc te hacpÿa mã mehtÿr na me ajpên cukij to:

— Quê ha jÿm ty, ne ramã hÿ ihcacu, jÿ mã quê ha Pahpām ramã hÿ jamre ata to, ne hacpÿa mã to ihtÿr? Ne hÿ jÿ to quê ha hacpÿa mã cumã ihtÿr, quê ha apu to ipa? — hane.

<sup>36</sup>Pÿhàpà! He apê amji jahkre kêatre! Pom ca ha ampo hy kre, quê ha xa ty, jirô pê cormã kam huprãj cato ita? <sup>37</sup>Ne ca ha arÿjhy kre, nare, ampo hy kre, ne ihhy pit kre, ne nee ihcahkôa na ihkre nare. <sup>38</sup>Ne Pahpām te, ihtÿj ahpÿanre na ampo hy kre ata kam ihcahkô na, cute ton to amji mã ihprãmti xà ata na to. Mêr hõhõ, pom ca ha ihhy pit kre, quê ha kam ihcakô cato ata, nee ihhy ata me ipipên nare, ne ajtearemã, ne hirôa pê impej. Hõhõ, ita jÿkjê na, quê ha jÿm ty, quê ha me hÿ jarê, quê

ha hacpÿa mã ihtîr, ne hî to cato ata, quê ha ajteare mã, ne mam ita jirôa pê impej.

<sup>39</sup>Ne pom ampo cunea tîr itajê jî, ajpën pê ajteare mã. He ajteare mã me pajî, ne ajteare mã pryre jî, ne ajteare mã pryjara jî, ne ajteare mã tep jî.

<sup>40</sup>Ne còjkwa kam, ajteare mã me hî na me ipa. Ne pjê kam cute hajÿar ne ajteare mã me hî na me ipa. Ne pjê kam ampo pejti itajê, me còjkwa kam ampo pej itajê, ajwar impej cakrô, nee impej na ajpën na ipimrâc nare. <sup>41</sup>Ne ajteare mã pyt jâhcujro impejti ata, ne ajteare mã putwÿr jâhcujro impejti ata, ne ajteare mã ahpÿanre na caxêre jâhcujro impejti atajê. <sup>42</sup>Jîkjê na mã Pahpâm te hacpÿa mã mehtyc to ihtîr xà ata te hajÿar he. Ne cute mehtyc jarêt xà ata kam, quê ha ramã hî hamre to mō. Ne hacpÿa mã ihtîr xà ata kam, quê ha quêt hîata ajteare mã, ne nee jû caxuw hamre nare. <sup>43</sup>Ne quê ha mehtyc jarêt xà ata kam, quê ha ramã ihkên ne ihpeacre, na quê ha nee hipêr jûm ahna prãm nare. Ne hacpÿa mãihtîr xà ata, quê ha quêt impeaj to impej, ne ihtÿj. <sup>44</sup>Ne cute me harêt xà ata kam, quê ha me hî pit jarêt. Ne hacpÿa mã ihtîr xà ata kam, quê ha quêt Pahpâm Carô Pejti kôt hî tuwto ihtîr ata to ipa. Ne pjê ita kam, me pajî itajê pê pjê tekjê atajê to pit mã me papa. Nehacpÿa mã me pahtîr jirô pê, cu ha còjkwa kam, Pahpâm Carô Pejti kôtme pajî pê còjkwa tekjê atajê to ame papa.

<sup>45</sup>Pê Mojxe xwÿ jô kâhhôc kam, ramã Pahpâm jarkwa kôt mam Atãw cator ata jarên to hane he:

“Pahpâm te pjê te mehî pê Atãw ton, nehîjakre jakôr, mã hîa na cute amji ton” hane.

Ne còjkwa pîn Atãw nōa pê Jeju cator ata ri quêt ajteare mã, ne ihtÿj Carōa kôt me pahto ihtîr. <sup>46-47</sup>Pê mam Atãw ata pê pjêa tekjê, na pê Pahpâm pjêa to, to. Ne quêt hapu na Atãw nōa pê Jeju pê còjkwa tekjê ata, còjkwa pîn Pahpâm Carōa kôt wrÿ, ata ri mam ita jirôa pê impej, ne cati. <sup>48</sup>Ne pjê kam mam Atãw te amji kam hapac xà kôt me ipa catêjê atajê pê ri, pjê tekjê, ne me cupê hûràac. Ne quêt hapu na còjkwapîn Atãw nō pê Jeju te amji kam hapac xà kôt me ipa catêjê atajê pê ri, còjkwa tekjê, ne me cupê hûràac. Cwÿrjapê quê ha me hî pê Jeju hacpÿa mã ihtîr ata jîa pyrâc. <sup>49</sup>Ne pjê te mam me panquêtî Atãw jî ata japua na ri, me pajî ita pê hîa pyrâc, na cu cormã ame to papa. Ita jîkjê na, cu ha ame pahtyc jirô pê hacpÿa mã ame pahtîr, ne me pajî pê còjkwa pîn Jeju jîapyràc, na cu ha pahtÿj jû caxuw ame to papa.

**Còjkwa kam me pahkrî xà caxuw me pamã me pajî tuw na prãm**

*1 Texarôn 4.13-18*

<sup>50</sup>ÿhÿ, Jeju kam me ikjêjê, jû wÿr quê pjê kam me pajî kam caprô ramã ihcacu to mō itajê, còjkwa wÿr Pahpâm himpej xà wÿr api. Ne jûwÿr quê me pajî itajê ihtîar na ipa rohnÿtti mã.

<sup>51</sup>Cormã nee ate me ampo jahkre pej nare ata jarên na, me ikampa. He cu ha nee me pahcunea me pahtyc nare cakrô, cu ha pahtÿj caxuw ame pajĩ to antuw to hane he. <sup>52</sup>Quê ha cõjkwa pĩn hõhhi cakôr jicu xà ata jõkre kampa, me ajkaam, hũjarêan kam, cyt ne, me amji to antuw pyrentu. Ýhÿ, ampeaj kam, quê ha mehtyc hacpÿ mã mehtĩr me ajkaam, cu ha me pahcunea nee jũ caxuw me pajĩ tyc xà nare ata wÿr me amji toantuw, mehtyc ne hacpÿa mã mehtĩr atajê mea mã. <sup>53</sup>Ne me pajĩ ty, ne ihcacu xà wÿr pra itajê, ihtÿj cute amji to ipintuw xà pit, mãr quê nee jũ caxuw hipêr ihtyc nare. Nãmri quêha nee cute amji to ipintuw nare na, quê ha nee Pahpãmcahê na ihkrĩ nare. <sup>54-55</sup>Pê ramã Pahpãm jarkwa to mehcaôc catêjê pê Ixaj xwÿ me, Hõxêj xwÿ, harkwa kôt hõ kãhhôc kam hacpÿa mã me pahto pahtĩr, neamji to me papintuw xà na ajwar mehkhôc to:

“Me pahte me pahtyc xà pê me pahcurêxwÿn tohjê,  
ne me to hamre partu.  
He me pahtyc xà pê pacti pêrhy xà, ne ihtÿj me pahcãmxi.  
Ne hacpÿa mã me pahtĩr xà ata pê pacti curan xàpyràac.  
Na cu me pahtĩr rohnÿtti mã xà ita kam,  
nee hipêr jũ caxuw me pamã me pahtyc xà cupa nare” hane.

<sup>56</sup>Cu ha Mojxe xwÿ jõ kãhhôc kam Pahpãm jarkwa jirô pê me pahpÿm xà ata pê pahte me Pahpãm to kên, cwÿrjapê ri ihtÿj me pahtyc xà. <sup>57</sup>Ne jũm kôt mã pahte me pahtyc xà ita tohjê? He nee mã jũm kôt nare, me pajõ Pahhiti pê Jeju Crixto kôt, cu pahte me tohjê. Na cu ha Hũm pê Pahpãm te me pamã ihkra pê Jeju kujahêc atapyrên me pajakryti na cumã me amji jarê.

<sup>58</sup>Ýhÿ, imã me ikjêjê kĩnti itajê, he ampo itajê cunea cwÿrjapê, ca ha atÿj me pajõ Pahhiti to amji mã me ahimpej kam me to acrà tu ne, nenee jũ caxuw kam me apec nare. Ca me pajõ Pahhiti mã apê ita kam, quê ha nee me gãpên xà ita kôt apê hamre nare na, ramã me amã hahkre pej. Cwÿrjapê ca ha atÿj cumã gãpên xà ita to pit mã hupkre cahkô to me apa.